



30. 05. 2026

தலைப்புச் செய்திகள்

1. நாட்டின் பாதுகாப்பை உறுதி செய்வதில் எவ்வித சவால்களையும் எதிர்கொள்ள ராணுவம் தயாராக உள்ளதாக ராணுவ தலைமை தளபதி ஜென்ரல் உபேந்திர துவேதி தெரிவித்துள்ளார்.
2. மகளிர் பொருளாதார ஆளுமையை மேம்படுத்தும் திட்டங்கள் சிறப்பாக செயல்படுத்தப்பட்டு வருவதாக மத்திய சுகாதார குடும்ப நலத்துறை அமைச்சகம் கூறியுள்ளது.
3. தமிழகத்தில் பள்ளி கல்லூரி மாணாக்கர் கட்டணமின்றி பேருந்து பயணம் மேற்கொள்ளலாம் என மாநில போக்குவரத்து துறை அமைச்சர் திரு. விஜய் தமிழன் பார்த்திபன் அறிவித்துள்ளார்.
4. வைகாசி விசாகத்தை முன்னிட்டு முருகப்பெருமான் ஆலயங்களில் இன்று சிறப்பு அபிஷேக ஆராதனைகள் நடைபெறுகின்றன.
5. சிங்கப்பூர் ஓப்பன் பேட்மிண்டன் ஆடவர் இரட்டையர் அரையிறுதியில் ரான்கி ரெட்டி, சிராக் ஷெட்டி இணை இன்று களமிறங்குகிறது.

இனி விரிவான செய்திகள்



உபேந்திர துவேதி

நாட்டின் பாதுகாப்பை உறுதி செய்வதில் எவ்வித சவால்களையும் எதிர்கொள்ள ராணுவம் தயாராக உள்ளதாக ராணுவ தலைமை தளபதி ஜென்ரல் உபேந்திர துவேதி தெரிவித்துள்ளார்.

புனே தேசிய பாதுகாப்பு அகாடமியின் பயிற்சி நிறைவு விழா நிகழ்ச்சியில் இன்று உரையாற்றிய அவர், உயர்தர நிபுணத்துவம், தலைமைப்பண்புகளுடன் நவீன தொழில்நுட்ப திறனுடன் கூடிய கற்றலின் அவசியத்தை வலியுறுத்தினார்.

பாதுகாப்பு சேவையில் மகளிர் பங்களிப்பு குறித்த பெருமிதம் தெரிவித்த அவர், தேச சேவையே முதன்மையாக கொண்டு இவ்வீரர்கள் செயல்பட வேண்டுமென்றார்.

21 வெளிநாட்டு வீரர்கள் உட்பட 353 பேருக்கு பயிற்சி நிறைவு பட்டங்களும் வழங்கப்பட்டன.



மன் கி பாத்

பிரதமர் திரு. நரேந்திரமோடி அகில இந்திய வானொலியில் மன் கி பாத் மனதின் குரல் நிகழ்ச்சியில் 134-வது முறையாக நாளை காலை 11 மணிக்கு உரையாற்றுகிறார்.

அனைத்து வானொலி நிலையங்கள், தூர்தர்ஷன், பிரதமர் அலுவலக யூடியூப் அலைவரிசை, mygov இணையதளம், newsonair செயலியில் இந்நிகழ்ச்சி நேரடியாக ஒலிபரப்பாகும்.

தொடர்ந்து பதினொன்றரை மணிக்கும் இரவு 8 மணிக்கும் மொழியாக்கம் இடம்பெறும்.



கோவா நிறுவன நாள்

கோவா நிறுவன நாள் இன்று கொண்டாடப் படுவதை ஒட்டி குடியரசு தலைவர் திருமதி. திரௌபதி முர்மு, பிரதமர் திரு. நரேந்திரமோடி உள்ளிட்டோர் கோவா மக்களுக்கு வாழ்த்து தெரிவித்துள்ளனர்.

குடியரசு தலைவர் திருமதி. திரௌபதி முர்மு வெளியிட்ட செய்தியில், கல்வி, தொழில்நுட்பம், ஸ்டார்ட்அப் உள்ளிட்ட பல்வேறு துறைகளில் கோவா முக்கிய பங்காற்றுவதாக பெருமிதம் தெரிவித்தார்.

பிரதமர் வெளியிட்ட செய்தியில் இயற்கை எழில், பன்முக கலாச்சார பெருமைகளைக் கொண்ட கோவா, வளர்ச்சியடைந்த இந்தியாவில் மிக முக்கிய பங்கு வகிக்கும் என நம்பிக்கை தெரிவித்துள்ளார்.



மகளிர் சுகாதாரம்

நீடித்த வளர்ச்சி இலக்கு மற்றும் மகளிர் பொருளாதார ஆளுமையை மேம்படுத்தும் திட்டங்கள் சிறப்பாக செயல்படுத்தப்பட்டு வருவதாக மத்திய சுகாதார குடும்ப நலத்துறை அமைச்சகம் தெரிவித்துள்ளது.

இதுதொடர்பாக நடைபெற்ற தேசிய ஆய்வறிக்கையில் 95.9 சதவிகித மகளிருக்கு கர்ப்பகால சுகாதார வசதிகள் வழங்கப்பட்டு மகப்பேறு, குழந்தைகள் நலன், ஊட்டச்சத்து மற்றும் நிதி பாதுகாப்பு வழங்கப் பட்டதாக அமைச்சகம் கூறியுள்ளது.

ஆயுஷ்மான் பாரத் திட்டத்தின் கீழ் சுகாதார பாதுகாப்பை வலுப்படுத்துவதற்கான நடவடிக்கைகள் விரைவுப்படுத்தப்பட்டு 64 சதவிகிதத்திற்கும் மேற்பட்ட மகளிர் இணைக்கப் பட்டுள்ளதாக தெரிவிக்கப்பட்டுள்ளது.



மியான்மர் அதிபர்

மியான்மர் அதிபர் யூ மின் ஆங் 5 நாள் பயணமாக இன்று இந்தியா வந்தடைந்தார்.

பீஹார் மாநிலம் புத்த கயாவில் வழிபாடுகள் மேற்கொண்ட அவர், மூத்த புத்த துறவிகளுடன் ஆலோசனை மேற்கொண்டார்.

புதுதில்லியில் இன்று மாலை மத்திய வெளியுறவு துறை அமைச்சர் டாக்டர்.எஸ்.ஜெய்சங்கரை சந்திக்கும் அவர், நாளை நடைபெறும் இந்தியா - மியான்மர் வர்த்தக கூட்டமைப்பில் பங்கேற்கிறார்.

இருநாடுகளுக்கு இடையேயான உறவுகளை வலுப்படுத்துவது குறித்து பிரதமர் திரு. நரேந்திர மோடியுடன் அவர் ஆலோசனைகளை மேற்கொள்கிறார்.



கிரண் ரிஜிஜு

ஹஜ் புனித பயணத்தை சிறப்பாக ஒருங்கிணைப்பதற்காக சவுதி அரேபிய அரசின் 2 மதிப்பு மிகு விருதுகள் இந்தியாவிற்கு கிடைத்துள்ளதாக மத்திய சிறுபான்மையினர் நலத்துறை அமைச்சர் திரு. கிரண் ரிஜிஜு தெரிவித்துள்ளார்.

சமூக வலைளத்தில் இன்று அவர் வெளியிட்ட செய்தியில், நடப்பாண்டிற்கான ஹஜ் புனித பயணத் திட்டத்திற்கு யாத்திரிகர்களுக்கான மிகச்சிறந்த சேவைகள் மற்றும் வசதிகளை கருத்தில் கொண்டு இந்த விருது வழங்கப்பட்டதாக தெரிவித்துள்ளார்.



காங்கிரஸ் கூட்டம்

கர்நாடக மாநில புதிய முதலமைச்சரை தேர்ந்தெடுப்பதற்காக காங்கிரஸ் சட்டமன்ற உறுப்பினர்களின் கூட்டம் பெங்களூரில் இன்று மாலை நடைபெறுகிறது.

காங்கிரஸ் கட்சியின் பொதுச்செயலாளர் திரு. ரந்தீப் சிங் தலைமையில் நடைபெறும் இக்கூட்டத்தில் மாநிலத்தில் அடுத்த முதல்வர் குறித்த அதிகாரப்பூர்வ அறிவிப்பு வெளியாகிறது.

முன்னதாக முதலமைச்சர் பதவியிலிருந்து திரு. சித்தராமையா விலகிய நிலையில் அவரது ராஜினாமா கடிதத்தை ஆளுநர் திரு. தாவர்சந்த் கெலாட் ஏற்றுக்கொண்டார்.



விஜய் தமிழன் பார்த்திபன்

தமிழகத்தில் பள்ளி கல்லூரி மாணாக்கர் கட்டணமின்றி பேருந்து பயணம் மேற்கொள்ளலாம் என மாநில போக்குவரத்து துறை அமைச்சர் திரு. விஜய் தமிழன் பார்த்திபன் அறிவித்துள்ளார்.

சென்னையில் அவர் வெளியிட்ட அறிக்கையில் மாநிலத்தில் வரும் வியாழக்கிழமை பள்ளிகள் திறக்கப்படும் நிலையில் மாணாக்கர் தங்களது பழைய பேருந்து பயண அட்டையை பயன்படுத்திக் கொள்ளலாம் என கூறியுள்ளார்.

வரும் கல்வியாண்டிற்கான புதிய பேருந்து பயண அட்டைகள் விரைவில் வழங்கப்படும் என கூறிய அவர், கல்வி நிறுவனங்களுக்கு உரிய நேரத்தில் மாணவர்கள் சென்றுவர ஏதுவாக போதிய பேருந்துகள் இயக்கப்படுவது மற்றும் அனைத்து பேருந்து நிறுத்தங்களிலும் நிறுத்தப்படுவதை கண்காணிக்க குழுக்கள் அமைக்கப்பட்டுள்ளதாகவும் அவர் கூறினார்.

முன்னதாக தமிழகத்தை சேர்ந்த தேசிய உரிமம் பெற்ற சரக்கு வாகனங்களில் வாகன இருப்பிட கண்காணிப்பு கருவி பொருத்துவதற்கான சிறப்பு வசதி ஏற்படுத்தப்பட்டுள்ளதாக கூறிய அவர், இரண்டுவார காலத்திற்கு தற்காலிகமாக செயல்படுத்தப்படும் இந்த வாய்ப்பை தற்போது வெளி மாநிலங்களில் உள்ள லாரி ஓட்டுநர்கள் மற்றும் உரிமையாளர்கள் பயன்படுத்திக்கொள்ளுமாறு கூறியுள்ளார்.

தேசிய அனுமதி பெற்ற சரக்கு வாகனங்களில் கடந்த ஏப்ரல் ஒன்றாம் தேதி முதல் வாகன இருப்பிட கண்காணிப்பு கருவி கட்டாயம் என மத்திய அரசு உத்தரவிட்டிருந்த நிலையில், தமிழகத்தில் தேர்தல் நடத்தை விதிகளை கருத்தில் கொண்டு இந்த நீட்டிப்பு வழங்கப்பட்டுள்ளதாக அவர் கூறியுள்ளார்.



தண்ணீர் திறப்பு

கன்னியாகுமரி மாவட்டம் கோதையாறு பட்டனங்கால்
பாசனத்திற்காக பேச்சிப்பாறை பெருஞ்சாணி, சிற்றாறு

அணைகளிலிருந்து நாளை மறுநாள் முதல் தண்ணீர் திறக்க அரசு உத்தரவிட்டுள்ளது.

28 நாட்களுக்கு தண்ணீர் திறக்கப்படுவதன் மூலம் தோவாளை, அகஸ்தீஸ்வரம், கல்குளம் வட்டங்களை சேர்ந்த 79 அயிரம் ஏக்கர் நிலம் பாசன வசதிபெறும்.



வைகாசி விசாகம்

வைகாசி விசாகத்தை முன்னிட்டு முருகப்பெருமான் ஆலயங்களில் இன்று சிறப்பு அபிஷேக ஆராதனைகள் நடைபெறுகின்றன.

திருச்செந்தூர் அருள்மிகு சுப்ரமணிய சுவாமி திருக்கோவிலில் இன்று அதிகாலை கோவில் நடை திறக்கப்பட்டு உதய மார்த்தாண்ட அபிஷேகம் நடைபெற்றது.

வசந்த மண்டபத்தில் தங்க சப்பரத்தில் ஜெயந்திநாதர் 11 முறை வலம் வரும் சிறப்பு நிகழ்ச்சி இன்றுமாலை நடைபெறுகிறது.

பழனி அருள்மிகு தண்டாயுதபாணி சுவாமி திருக்கோவில் வைகாசி விசாக திருவிழாவின் முக்கிய நிகழ்ச்சியான தேரோட்டம் இன்றுமாலை நடைபெறுவதாக எமது செய்தியாளர் தெரிவிக்கிறார்.

... வாய்ஸ் ...

காஞ்சிபுரம் அருள்மிகு வரதராஜ பெருமாள் திருக்கோவில் வைகாசி பிரம்மோற்சவத்தின் முக்கிய நிகழ்ச்சியான தங்க கருட சேவை தற்போது வெகுவிமரிசையாக நடைபெற்றது



நாகை

நாகை மாவட்டம் வேதாரண்யம் பகுதியில் மாங்காய் உற்பத்தி அதிகரித்துள்ள நிலையில் உரிய விலை கிடைக்காததால் விவசாயிகளுக்கு இழப்பு ஏற்பட்டுள்ளதாக எமது செய்தியாளர் தெரிவித்துள்ளார்.

... வாய்ஸ் ...



வெடிமருந்து தொழிற்சாலை

திருச்சி முருங்கப்பட்டியில் மூடப்பட்ட வெடிமருந்து தொழிற்சாலையில் 5 பேர் கொண்ட தேசிய புலனாய்வு முகமை அதிகாரிகள் இன்று சோதனை மேற்கொண்டனர்.

கடந்த 2016-ம் ஆண்டு இந்த தொழிற்சாலையில் நேரிட்ட வெடிவிபத்தில் 19 பேர் உயிரிழந்ததை அடுத்து பாதுகாப்பு காரணங்களுக்காக இத்தொழிற்சாலை மூடப்பட்டது.

இந்நிலையில் கேரளாவில் அவ்வப்போது நடைபெறும் வெடி விபத்துகள் சட்ட விரோத வெடிபொருள் கடத்தல் வழக்குகளில் மூலப்பொருட்கள் எங்கிருந்து தயாரிக்கப்பட்டன என்பது தொடர்பான அடிப்படையில் இன்றைய ஆய்வு நடைபெற்றது.



இருவரி

பெரம்பலூர் மாவட்டத்தில் 65 வயதிற்கு மேற்பட்ட மூத்த குடிமக்களுக்கு வரும் புதன் மற்றும் வியாழக்கிழமைகளில் அவர்தம் இல்லங்களுக்கே சென்று ரேஷன் பொருட்கள் வழங்கப்படும் என மாவட்ட ஆட்சித்தலைவர் திருமதி. மிருணாளினி தெரிவித்துள்ளார்.



பேட்மிண்டன்

சிங்கப்பூர் ஓப்பன் பேட்மிண்டன் ஆடவர் இரட்டையர் அரையிறுதியில் ரான்கி ரெட்டி, சிராக் ஷெட்டி இணை - தென்கொரியாவின் கிம், சியோ இணையை இன்று எதிர்கொள்கிறது.

கலப்பு இரட்டையர் அரையிறுதியில் துருவ் கபிலா, தனிஷா கிறாஸ்டோ இணை - ஜப்பான் இணையை தற்போது எதிர்கொண்டுள்ளது.



கிரிக்கெட்

ஐ.பி.எல். 20-20 கிரிக்கெட் போட்டியின் இறுதி ஆட்டத்தில் அஹமதாபாத்தில் நாளை குஜராத் டைட்டன்ஸ் - ராயல் சேலஞ்சர்ஸ் பெங்களூருவை எதிர்கொள்கிறது.

சண்டிகரில் நேற்று நடைபெற்ற 2-வது குவாலிஃபயர் ஆட்டத்தில் குஜராத் டைட்டன்ஸ் 7 விக்கெட் வித்தியாசத்தில் ராஜஸ்தான் ராயல்ஸை வென்று இறுதிப்போட்டிக்கு முன்னேறியது.



மகளிர் கிரிக்கெட்

இந்திய இங்கிலாந்து மகளிர் அணிகளுக்கு இடையேயான இரண்டாவது 20-20 கிரிக்கெட் போட்டி பிரிஸ்டலில் இன்று நடைபெறுகிறது.

3 போட்டிகள் கொண்ட இத்தொடரில் இந்தியா தற்போது 1-0 பூஜ்ஜியம் என்ற கணக்கில் முன்னிலையில் உள்ளது.



இத்துடன் இந்த செய்தியறிக்கை முடிவடைந்தது.

